



**PRIM'AWLA QORTI CIVILI
ONOR IMHALLEF ANNA FELICE**

Illum 18 ta' Ottubru, 2017

Rikors Guramentat Nru: 1171/2012 AF

Anthony Sammut, Rosaria sive Rose mart Anthony Sammut u b'digriet tas-16 ta' April 2014 il-Qorti laqghet it-talba biex wara l-mewt ta' Anthony Sammut l-atti jigu trasfuzi f'isem Rosaria Sammut

VS

Gerald u Carmen Goodwin

Il-Qorti:

Rat ir-rikors guramentat tal-atturi li permezz tiegħu wara li ġie premiss illi:

L-atturi huma proprjetarji tal-appartament numru 2, 375, Summit Flats, Zabbar Road, Fgura.

L-intimati huma proprjetarji tal-arja sovvrastanti l-appartament numru 2, 375, Summit Flats, Zabbar Road, Fgura ossija dik il-parti tal-bejt li tigi fuq it-tlett kmamar tas-sodda, kuridur, u kamra tal-banju kif jirrizulta skond kuntratt tal-15 ta'

Settembru 1989 fl-atti tan-Nutar Dottor George Cassar li kopja tieghu qed jigi hawna nness u mmarkat bhala Dokument A.

B'rapport tal-Perit Dottor Pierre Farrugia tal-20 ta' Settembru 2011 hawna nness u mmarkat bhala Dokument B, jirrizulta illi s-saqaf tal-bejt ceda u jinhtieg li jitbiddel u dan minhabba traskuragni u negligenza da parti tal-intimati.

Dawn is-soqfa ghandhom hsarat konsiderevoli li jekk ma jissewwewx, huma ta' perikolu ghal kull min jokkupa l-istess fondi.

L-atturi b'ittra ufficjali tal-15 ta' Frar 2012 u tas-27 ta' Settembru 2012 li kopja tagghom qed tigi hawn annessa u mmarkata bhala Dokument C u D interpella lill-intimati biex jiehd u l-passi biex ibiddu s-saqaf tal-arja tal-bejt però baqghu inadmepjenti.

L-intimati qed jikkagunaw hsarat lill-atturi talli ma jistghux juzaw liberament il-proprjetà tagghom minhabba l-hsara imsemmija tant illi huma tilfu kirjiet ghax ma jistghux idahhlu persuni fl-appartament imsemmi proprjetà tagghom minhabba dawn il-hsarat.

Intalbet din il-Qorti sabiex:

1. Tiddikjara u tiddeciedi illi s-soqfa ta' taht l-arja tal-bejt ossija tal-appartament numru 2, 375, Summit Flats, Zabbar Road, Fgura u cioè dik il-parti li tigi fuq it-tlett kmamar tas-sodda, kuridur u kamra tal-banju proprjetà tal-atturi huwa fi stat perikoluz u jinhtieglu tiswijiet.
2. Tiddikjara u tiddeciedi illi dawn il-hsarat saru minhabba nuqqas ta' manutenzjoni tal-istess bejt sovvrastanti l-proprjetà tal-atturi fuq imsemmija u dan tort tal-intimati.
3. Tikkundanna lill-intimati biex fi zmien qasir u perentorju jsiru t-tiswijiet kollha necessarji inkluz il-bdil tal-istess soqfa tal-appartament numru 2, 375, Summit Flats, Zabbar Raod, Fgura taht il-bejt proprjetà tal-intimati a spejjez tal-intimati bl-opera ta' periti nominandi.

4. Fin-nuqqas tawtorizza lill-atturi biex jaghmlu dawk ix-xogholijiet kollha necessarji u rimedjali konsistenti fi bdil ta' soqfa tal-appartament numru 2, 375, Summit flats, Zabbar Road, Fgura taht il-bejt tal-intimati a spejjez tal-intimati bl-opera ta' periti nominandi.
5. Tiddikjara u tiddeciedi illi l-intimati huma responsabbli ghat-telf ta' kirjiet li l-atturi sofrew talli huma ma setghux jikru l-appartament numru 2, 375, Summit Flats, Zabbar Road, Fgura.
6. Tillikwida d-danni sofferti mill-istess atturi b'konsegwenza ta' nuqqas ta' bdil tas-soqfa tal-appartament in kwistjoni konsistenti fost affarijiet ohra b'telf ta' kirjiet.
7. Tikkundanna lill-intimati biex ihallsu dawk id-danni hekk likwidati.

Bl-ispejjez komprizi dawk tal-ittra ufficjali tal-15 ta' Frar 2012 u tas-27 ta' Settembru 2012 u bl-ingunzjoni tal-intimati ghas-subizzjoni.

Rat id-dokumenti annessi.

Rat ir-risposta ġuramentata tal-konvenuti li permezz tagħha eċċepew illi:

Qabel xejn ir-rikorrenti ghadhom iridu jikkonfermaw liema fatti huma jafu bihom personalment ai termini tal-Artikolu 156(1)(a) tal-Kap. 12 tal-Ligijiet ta' Malta.

L-ewwel zewg premissi tar-rikors ġuramentat tar-rikorrenti mhumiex kontestati.

Il-bqija tal-pretensjonijiet u allegazzjonijiet maghmula mill-atturi huma infondati kemm fil-fatt u kif ukoll fid-dritt stante illi huma bbazati fuq allegazzjonijiet, premissi zbaljati u pretensjonijiet inveritjieri.

Minghajr pregudizzju ghas-suespost, fil-mertu jinghad illi mhuwiex assolutament minnu li l-esponenti nqsu milli jwettqu

manutenzjoni fuq il-bejt bil-konsegwenza li "s-saqaf tal-bejt ceda u jinhtieg li jitbiddel u dan minhabba traskuragni u negligenza da parti tal-intimati" bil-konsegwenza illi "l-intimati qed jikkagunaw hsarat lill-atturi".

Kwalsiasi hsara li l-atturi qed jallegaw li qed isofru mhijiex qed tkun ikkagunata mill-konvenuti u percio mhumix responsabbli ghal kwalunkwe danni allegati mill-atturi. Dan ser jigi ampjament ippruvat waqt it-trattazzjoi tal-kawza.

Minghajr pregudizzju ghas-suespost m'hemm l-eda xogholijiet rimedjali x'isiru attribwibbli ghal xi responsabbilità tal-konvenuti u ghalhekk it-tielet u r-raba talbiet ghandhom jigu michuda bl-ispejjez.

Di più, ghandu jigi investigat jekk l-atturi ghandhomx infushom kontributorjetà fir-responsabbilità ghall-allegati danni mertu ta' dan il-kaz.

Minghajr pregudizzju ghas-suespost, sakemm l-atturi ma jiddikjarawx u jippruvawx sodisfacentement liema hi l-hsara, u tip u entità ta' danni li qed jigu reklamati f'dan il-kaz, l-istess danni qed jigu kkontestati.

Ghalkemm ma hemm l-ebda likwidazzjoni ta' danni x'issir.

Minghajr pregudizzju ghas-suespost it-talbiet attrici ghall-likwidazzjoni u hlas ta' danni huma preskritti a tenur tal-artikolu 2153 tal-Kodici Civili (Kap. 16 tal-Ligijiet ta' Malta).

Salv eccezzjonijiet ulterjuri.

Bl-ispejjez.

Rat illi fl-udjenza tas-17 ta' April 2013 gie mahtur il-Perit Mario Axisa b'hala perit tekniku sabiex jirrelata dwar il-mertu tal-kawza.

Rat ir-relazzjoni tal-perit tekniku.

Rat ir-relazzjoni ulterjuri tal-perit tekniku.

Rat it-twegibiet tal-perit tekniku għad-domandi in eskussjoni tal-konvenuti.

Semgħet ix-xhieda prodotti.

Rat in-noti ta' sottomissjonijiet tal-partijiet.

Rat li l-kawża tħalliet għas-sentenza.

Rat l-atti kollha tal-kawża.

Ikkunsidrat illi permezz ta' din l-azzjoni, l-atturi qegħdin jitolbu lill-Qorti ssib illi sofrew danni konsegwenza ta' nuqqas ta' manutenzjoni tal-bejt sovrastanti għall-proprjeta tagħhom u sabiex il-konvenuti jiġu kundannati jagħmlu t-tiswijiet neċessarji fl-imsemmi bejt sabiex ma tibqax tiġi kkaġunata ħsara.

Mill-provi prodotti jirriżulta li l-atturi huma proprjetarji tal-appartament bin-numru 2, 375, Summit Flats, Zabbar Road, Fgura. Il-konvenuti huma proprjetarji tal-arja sovrastanti parti mill-appartament tal-atturi u cioè dik il-parti tal-bejt li tiġi fuq it-tlett kmamar tas-sodda, kuridur u kamra tal-banju tal-proprjeta tal-atturi.

Is-saqaf ta' din il-parti tal-proprjeta tal-atturi soffra ħsara estensiva. L-atturi jikkontendu li din il-ħsara giet kaġunata unikament tort tal-konvenuti li naqsu milli jieħdu ħsieb il-bejt tagħhom. Da parti tagħhom, il-konvenuti jiċhdu li l-ħsara seħħet kaġun ta' nuqqas ta' manutenzjoni jew riżultat ta' agir tagħhom.

Il-konvenuti jeċċepixxu preliminarjament li l-atturi għandhom jikkonfermaw li l-fatti jafu bihom personalment a tenur tal-artikolu 156(1)(a) tal-Kap. 12 tal-Liġijiet ta' Malta.

Għal dak li għandu x'jaqsam ma' din l-eċċezzjoni, il-Qorti ssib li din hija għal kollox mingħajr bażi u ngħatat bla bżonn. Mir-rikors ġuramentat jirriżulta li l-attur Anthony Sammut ikkonferma bil-ġurament il-kontenut tar-rikors. Għalhekk ma kienx hemm bżonn li fir-rikors ġuramentat issir xi dikjarazzjoni

oħra. B'żieda ma' dan, il-fatt li fir-rikors ġuramentat ma jingħadx li l-attur personalment jaf il-fatti dikjarati, mhijiex tal-ebda preġudizzju għall-konvenuti. Mill-att hu evidenti li l-attur kien qiegħed jiddikjara fatti li jafhom hu. Għalhekk, din l-eċċezzjoni qiegħda tiġi miċħuda.

Il-konvenuti jeċċepixxu wkoll il-preskrizzjoni a tenur tal-artikolu 2153 tal-Kap. 16. Dan l-artikolu jiddisponi hekk:

"L-azzjoni għall-ħlas tal-ħsarat mhux ikkaġunati b'reat taqa' bi preskrizzjoni bl-egħluq ta' sentejn."

Dwar din ix-xorta ta' eċċezzjoni, il-Qorti tal-Appell fil-kawża Bajja Limited vs Inna Korelova noe tat-28 ta' Marzu 2014 irriteniet illi:

*"Huwa minnu kif targumenta s-socjeta` appellanti, li meta n-natura tal-hsarat tkun li l-istess hsarat ikunu kontinwi, it-terminu relattiv għal bidu tal-perjodu preskrittiv "ma jibdiex jghaddi jekk mhux minn meta jsiru x-xoghlijiet mehtiega biex il-hsara tieqaf tkompli issir" (**Portelli v. Attard** – 20 ta' Marzu 1997). Huwa minnu ukoll li fis-sentenza fl-ismijiet **Joseph Abela v. Francis Cassar** deciza minn din il-Qorti fl-14 ta' Jannar 2002 gie deciz illi "f'materja ta' perkolazzjoni ta' ilma u umdita` fejn il-hsara timmanifesta ruhha ferm bil-mod ma kienx facli biex wiehed jstabilixxi meta effettivamente id-danneggjat setgha japprezza l-gravita` tal-problema u f'kull kaz f'sitwazzjoni bhal din id-decizoni tal-Qorti kellha tiffavorixxi lill-persuna kontra min tkun qeghda tiddekorri l-preskrizzjoni. Dan ukoll bl-applikazzjoni tal-principju **contra non valentem non currit prescriptio.**"*

Hekk ukoll din il-Qorti diversament presjeduta fis-sentenza tagħha fl-ismijiet Debono Developments Ltd vs Aldo Theuma et tal-25 ta' Mejju 2005 qalet:

"Illi gie stabilit li l-preskrizzjoni maħsuba taħt l-artikolu 2153 tibda tgħaddi minn meta sseħħ il-ħsara bl-għamil kolpuż u mhux minn meta l-parti li ġarrbet il-ħsara tkun intebhet biha, u dan għaliex huwa minn dak inhar li tkun

*señhet il-ħsara li l-azzjoni setgħet u messha tinbeda. Min-naħa l-oħra, billi ma tistax tinbeda kawża biex fiha jintalab kumpens għal ħsarat li għadhom ma sarux, l-ebda żmien ta' preskrizzjoni ma jista' jitqies li jgħaddi sakemm, fil-fatt, il-ħsara tibqa' ma tiġrix. Issa, dwar ħsarat maħluqa minn perkolazzjoni jew tnixxija ta' ilma, il-Qrati tagħna jidher li ħadu l-linja li peress li mhux ħaġa ħafifa li wieħed jgħid eżatt meta seħħ id-dannu, għalhekk f'każ ta' kwestjoni ta' preskrizzjoni marbuta ma' każ bħal dan għandha tiġi favorita l-persuna li kontra tagħha jkun għaddej iż-żmien preskrittiv, u dan ukoll bl-applikazzjoni tal-prinċipju li *contra non valentem agere non currit prescriptio*."*

Finalment, issir riferenza għad-deċiżjoni tal-Qorti tal-Appell fl-ismijiet Peter Paul Muscat et vs Peter Muscat Scerri tas-26 ta' Ġunju 2009 fejn intqal hekk:

*"(i) kif qalet il-Prim Awla tal-Qorti Civili fil-kawża **Cuschieri v. Borg**, deciza fit-30 ta' Mejju, 2002, jekk mill-provi ma tirrizultax il-gurnata minn meta jibda jitqies it-terminu għall-preskrizzjoni, għandha awtomatikament tiġi michuda l-preskrizzjoni; f'dan il-kaz din il-gurnata ma gietx stabbilita;*

*(ii) kif qalet ukoll il-Prim Awla tal-Qorti Civili fil-kawża **Portelli v. Attard** deciza fl-20 ta' Marzu 1997, meta d-danni ma jigux determinati f'mument wieħed, izda jibqgħu javveraw ruhhom tul iż-żmien, b'mod li jista' jinghad li l-ħsara qeghdha kontinwament issir, kif jidher li qed jigri f'dan il-kaz, it-terminu ta' preskrizzjoni ikun kontinwament qed jigi "interrot", u dan it-terminu ma jibdiex jgħaddi jekk mhux minn meta jsiru x-xogħlijiet mehtiega biex il-ħsara tieqaf tkompli ssir."*

Applikati dawn il-prinċipji għall-kawża tal-lum, din il-Qorti ssib illi l-eċċezzjoni tal-preskrizzjoni a tenur tal-artikolu 2153 ma tistax tintlaqa' in kwantu li mill-atti ma tirrizultax il-gurnata minn meta għandu jibda jitqies it-terminu tal-preskrizzjoni u fi kwalunkwe każ, il-ħsara in kwistjoni hija ta' natura kontinwa. Fil-mertu, il-konvenuti jeċċepixxu li mhuwiex minnu li naqsu milli jwettqu l-manutenzjoni tal-bejt u li kwalunkwe ħsara ma

ġietx ikkaġunata bl-aġir tagħhom. Huma jeċċepixxu li għalhekk m'għandhomx jiġu kkundannati jagħmlu tajjeb għall-ebda danni. Filwaqt illi jikkontendu li ma hemm l-ebda xogħlijiet rimedjali xi jsiru, jeċċepixxu wkoll li għandu jiġi investigat jekk kinux l-atturi li kkontribwew għad-danni subiti minnhom.

In linea ta' dritt, il-Qorti kkunsidrat li l-artikoli 1031 u 1032(1) tal-Kap. 16 jiddisponu li:

"1031. Iżda, kull wieħed iwieġeb għall-ħsara li tigi bi ħtija tiegħu.

'Jitqies fi ħtija kull min bl-egħmil tiegħu ma jużax il-prudenza, id-diligenza, u l-ħsieb ta' missier tajjeb tal-famija."

L-atturi pprezentaw rapport imħejji mill-Perit Pierre Farrugia li esprima l-opinjoni li s-soqfa in kwistjoni kienu soġġetti għall-piż żejjed u li kien għalhekk illi huma fil-periklu li jisfrondaw. In kontro eżami, il-perit Farrugia jgħid illi r-raġunijiet għalfejn ġara hekk jistgħu jkunu diversi inkluż li s-saqaf ma nbeniex skont is-sengħa u l-arti, jew li jkun tgħabba b'piż żejjed maż-żmien. Huwa jikkonferma wkoll illi torba mxarrba hija ħafna itqal u li din setgħet ikkontribwiet għall-ħsara.

Il-Perit Christopher Mintoff inkarigat mill-konvenuti jispjega li hemm traċċi ta' dħul ta' ilma mis-saqaf. Madanakollu, huwa jikkontendi li ħsara hija kbira wisq biex tkun unikament kaġun ta' ingress ta' ilma. Il-Perit Mintoff ikompli billi jgħid li l-binja li minnha jagħmlu parti l-appartament u bejt *de quo* għandha storja ta' problemi strutturali u kwistjonijiet mal-awtoritajiet imma mill-atti tal-kawża ma tirriżultax prova dwar dan. Huwa jikkontendi li l-ħsara ġiet ikkawżata minn diversi fatturi inkluż nuqqas ta' manutenzjoni, l-età tal-binja u użu ta' materjal fil-konstruzzjoni tas-soqfa li ma kienx ta' kwalità tajba. In kontro eżami, il-Perit Mintoff jikkonferma kemm li l-ingress tal-ilma kompla jagħmel il-ħsara kif ukoll illi l-probabbiltà hija li xxarbet it-torba.

Iben l-attur jispjega li missieru kien bidel dik il-parti tas-saqaf li tigi taht il-bejt li jappartjeni lilu u cioè is-saqaf tal-parti ta' quddiem tal-appartament tal-atturi. Huwa jikkontendi li l-konvenut kien lest ibiddel biss il-kontrabejt tal-parti tal-bejt tiegħu u li rrifjuta li jagħmel it-testijiet fuq il-konkos tas-saqaf illi kienu ssuġġerew il-periti rispettivi tal-partijiet.

Jidher illi hemm qbil bejn il-partijiet illi s-saqaf in kwistjoni għandu jinbidel imma filwaqt illi l-atturi jikkontendu li l-ħsara fis-saqaf hija tort tal-konvenuti, il-konvenuti jinsistu li l-ħsara ma żviluppatx minħabba xi att ta' kommissjoni jew ommissjoni tagħhom.

Fix-xhieda tiegħu, il-konvenut jikkonferma li s-saqaf *de quo* jrid jinbidel u li ilu mis-sena 2010 jaf li għandu jsir. Madanakollu, huwa jikkontendi li kien l-attur li qallu li m'hemmx għalfejn jinbidel is-saqaf tal-parti tiegħu imma li kien biżżejjed illi jerga jsir il-kontrabejt biss. Huwa jinsisti li x-xogħol ma sarx għaliex l-attur ma tahx permess. Jgħid li l-attur qallu li l-kontrabejt il-ġdid qasam għaliex ma sarx sew u li kien għalhekk li daħal l-ilma. Fl-affidavit tiegħu l-konvenut ikompli billi jgħid li l-attur qallu li kien bidel il-parti tal-bejt tiegħu, u cioè dik il-parti li tinsab fuq quddiem tal-binja, għax kien wasal iż-żmien biex jinbidel.

Il-perit tekniku aċċeda fuq il-post u sab illi s-saqaf tal-kuridur, kamra tal-banja u l-ewwel kamra tas-sodda, għandhom ħsara minima u ma jirriżultax li jridu jinbidlu. Fir-rigward tas-saqaf tat-tieni kamra tas-sodda, il-perit tekniku jispjega li dan probabbilment ċeda wkoll imma li ma jistax jasal għall-konkluzjoni finali sakemm ma jsirux testijiet distruttivi fuqu. Il-perit tekniku sab illi s-saqaf tat-tielet kamra tas-sodda huwa strutturalment ikkundannat u għalhekk irid jinbidel.

Il-perit tekniku jikkonferma li s-soqfa in kwistjoni għandhom evidenza ta' dħul ta' ilma. Tenut kont ta' dan kollu, huwa jikkonkludi li l-appartament mhuwiex fi stat abitabbli. Huwa jkompli billi jispjega li l-ħsara seħħet għaliex is-soqfa in kwistjoni ġew mgħobbija b'piż akbar milli kienu jifilħu għalih u l-fatturi li setgħu kkontribwew għal dan huma prinċipalment is-segwenti:

- a. Is-saqaf seta' kien ta' kwalità inferjuri;
- b. Is-saħħa tas-saqaf iddgħajfet maż-żmien;
- c. Li s-saqaf tgħabba b'piż eċċessiv, possibilment minn fatturi esterni;
- d. L-effett tat-tixrib fit-torba tal-kontrabejt.

Għal dak li għandu x'jaqsam mal-ewwel xenarju, il-perit tekniku huwa tal-fehma li din il-possibilità hija improbabbli minkejja li huwa rilevanti li s-saqaf fuq parti ta' quddiem tal-binja inbidel mill-atturi. Huwa jirrakkomanda li jsiru testijiet fuq il-konkos sabiex dan id-dubju jkun jista' jiġi ndirizzat.

Il-perit tekniku jkompli billi jgħid li l-aktar fattur komuni li jdgħajjef il-konkos hija l-preżenza tal-ilma u cioè xenarju 'b'. Huwa jżid jgħid illi fil-fehma tiegħu il-probabbiltà hija li s-soqfa in kwistjoni għamlu żmien twil f'kuntatt mal-ilma, fattur li setgħa kkontribwixxa għall-istat hazin tagħhom.

Fir-rigward ta' xenarju 'c', il-perit tekniku jgħid li din mhijiex il-kawża principali tal-ħsara għaliex ma jirriżultax illi l-kontrabejt huwa ta' ħxuna eċċessiva b'mod li seta' kkawża l-ħsara.

Il-perit tekniku jispjega li l-fatt li hemm t-tbajja anke fil-parti ċentrali tas-saqaf huwa indikattiv tal-preżenza tal-ilma u li għaldaqstant, it-torba tal-kontrabejt hija mxarba (xenarju 'd'). Huwa kkunsidra l-ammont konsiderevoli ta' qsim fil-wiċċ tal-kontrabejt kif ukoll li meta t-torba tixxarrab, din tkompli żżid il-piż fuq is-saqaf.

Huwa għalhekk jikkonkludi li:

- 1. Filwaqt li s-saqaf fuq il-kamra tas-sodda numra 3 jrid jinbidel, fuq dak tal-kamra tas-sodda numru 2 għadhom iridu jsiru xi testijiet biex jikkonfermaw dan;*
- 2. Fiċ-ċirkostanzi, l-appartament bl-indirizz 2, 375, 'Summit Flats', Triq Ħaż-Żabbar, il-Fgura mhuwiex meqjus bħala abitabbli;*

3. *Għalkemm l-esponent isemmi 4 possibiltajiet tal-kaġun taċ-ċediment tas-soqfa, huwa tal-fehma li l-fattur ewlieni huwa l-ħsara li għamel l-ilma li ġie f'kuntatt magħhom. Dan ikkontribwixxa kemm għat-tidjif intrinsiku, kif ukoll billi zied il-piż tat-torba fil-kontrabejt. Madanakollu l-esponent isemmi xi testijiet oħra li huwa jqis relevanti sabiex jiġu esklużi l-possibiltajiet l-oħra msemmija, partikolarment sabiex tiġi aċċertata l-kwalita` originali tas-saqaf;*
4. *Huwa stmat li t-tibdil tas-soqfa fuq iż-żewġt ikmamar tas-sodda (numru 2 u 3), kif ukoll it-tqegħid tal-kontrabejt mill-ġdid, u l-kisi u tikħil tal-kmamar konċernati jammontaw għal madwar €5,700;*
5. *L-esponent jikkonsidra li ħsara fil-kamra tas-sodda numru 1, fil-kamra tal-banju u fil-kuridur bħala relattivament minuri u li l-ispejjeż biex din tiġi ndirizzata jammontaw għal madwar €450.*

Fit-tweġibiet għad-domandi in eskussjoni tal-konvenuti, il-perit tekniku jikkonferma li xenarju `a' huwa improbabbli. Jerga jikkonferma wkoll il-konklużjoni tiegħu li t-torba xxarbet.

Dwar il-konklużjonijiet tal-perit tekniku, huwa minnu li skont l-artikolu 681 tal-Kapitolu 12 il-Qorti ma hijiex tenuta jew marbuta li taċċetta l-konklużjonijiet tar-rapport tal-perit u li, bħal materjali istruttorji oħrajn huma kontrollabbli mill-ġudikant, kontra l-konvinzjoni tagħha nfisha:

"Dan pero` ma tistax tagħmlu b' mod leġġer jew kapriċċjuz. Il-konvinzjoni kuntrarja tagħha kellha tkun ben informata u bażata fuq raġunijiet li gravement ipogġu fid-dubbju dik l-opinjoni teknika lilha sottomessa b' raġunijiet li ma għandhomx ikunu privi mill-konsiderazzjoni ta' l-aspett tekniku tal-materja taħt eżami." (Philip Grima vs Carmelo Mamo et nomine, deċiża mill-Qorti tal-Appell fid-29 ta' Mejju 1998).

Ġie wkoll sewwa ritenut illi:

"F'ċirkostanzi bħal dawn ikun prużuntuz għall-ġudikant illi jiddipartixxi bla raġuni verament valida mir-relazzjoni peritali. Dana mhux biss għax ma kellux il-meżzi għad-disposizzjoni tiegħu biex serenement jinoltra ruħu fl-aspetti tekniċi tal-meritu, imma wkoll għaliex neċessarjament tkun tonqsu dik il-konoxxenza meħtieġa biex, b' mod kritiku, jasal għal konvinċiment divers minn dak li jkunu waslu għalih l-esperti minnu nominati." (Benjamin Camilleri nomine vs Charles Debattista nomine, deċiża mill-Qorti tal-Appell fid-9 ta' Frar 2001).

Fil-kawża Champalin Company Limited vs Emmanuel Debono et deċiża minn din il-Qorti diversament presjeduta fl-1 ta' Marzu 2004 ingħad illi:

"Ir-raġunament imfisser tant tajjeb fir-Rapport imressaq minnu jikkostitwixxi determinazzjoni ta' fatt li din il-Qorti sejra toqgħod fuqu għaliex, għalkemm dictum expertorum numquam transit in rem judicatam, il konkluzjonijiet ta' perit tekniku jikkostitwixxu prova u mhux sempliċi opinjoni jew suspett. Tali fehmiel għandhom is-saħħa ta' prova bħal kull prova oħra ammissibbli fil-liġi, u jibqgħu jgawdu din il-kwalita' sakemm ma jigux kontestati, jew permezz ta' provi oħrajn kuntrarji għalihom jew inkella b'sottomissjonijiet serji u tajbin biżżejjed li juruhom bħala fehmiel inattendibbli u li ma jitwemmnu [App Civ 9/2/2001 – Camilleri vs Debattista]. Għalkemm il-Qorti m'hijiex marbuta li toqgħod għal fehmiel ta' perit minnha maħtur kontra l-konvinzjoni tagħha nnifisha [Kap 12 Art 681], madankollu l-giudizio dell'arte ma jistax u m'għandux jitwarrab faċilment, sakemm ma jkunx jidher b'mod ċar li l-fehmiel u konkluzjonijiet tal-perit huma irragonevoli [App Civ 23/6/1967 Bugeja vs Muscat et]." Ara wkoll is-sentenza tal-Qorti tal-Appell deċiża fit-30 ta' Mejju 2014 fl-ismijiet Geswalda Caruana vs Francis Xerri.

Il-Qorti, wara li fliet bir-reqqa l-provi kollha prodotti u r-relazzjoni tal-perit tekniku, issib illi taqbel perfettament mal-konkluzjonijiet kif imfissra fl-imsemmija relazzjoni u ma ssib l-

ebda raġuni għalfejn dawn il-konkluzjonijiet għandhom jiġu skartati.

Fil-fehma tal-Qorti l-ispjegazzjoni tal-konvenut dwar għalfejn ma sarx ix-xogħol fuq in-nofs tiegħu tal-bejt mhijiex sodisfaċjenti. Il-konvenut stess ippreżenta kopja ta' stima tax-xogħol li għandu jsir fuq is-saqaf taħt il-bejt tiegħu, liema stima saret fl-istess żmien illi l-attur wettaq ix-xogħlijiet fuq il-parti tas-saqaf li jinsab taħt il-bejt tiegħu. Mhuwiex verosimili li l-attur waqqaf lill-konvenut milli jagħmel ix-xogħlijiet neċessarji, liema xogħlijiet ċertament kien ser jibbenifika minnhom l-attur stess.

Il-konvenut jikkontendi li l-appartament tal-attur tħalla mingħajr aperturi għal xhur sħaħ. Din il-Qorti qiegħda tifhem illi l-konvenut irid ifisser li kien l-attur stess li kkontribwixxa għall-ħsara fis-soqfa. Madanakollu, mill-atti ma tirriżulta l-ebda prova dwar dan u fi kwalunkwe każ mir-rapport tal-perit tekniku bl-ebda mod ma jirriżulta li saqaf ixrarrab minħabba f'hekk.

Il-perit tekniku jispjega li fl-opinjoni tiegħu huwa wisq probabbli li l-ħsara giet ikkawżata għaliex is-saqaf iddgħajjed maż-żmien fejn l-aktar fattur komuni li jdgħajjed il-konkos huwa l-preżenza tal-ilma u it-tixrib fit-torba tal-kontrabejt. Dawn iż-żewġ ċirkostanzi huma mingħajr dubju riżultat tan-nuqqas tal-konvenuti milli jieħdu ħsieb il-bejt tagħhom billi jaraw illi l-ilma ma jippenetrax fil-konkos u b'hekk jagħmel ħsara fil-proprjetà tal-atturi. Minkejja li huwa minnu li l-perit tekniku ma setax jeskludi li s-saqaf kien ta' kwalità inferjuri, huwa jsostni li din il-possibiltà hija improbabbli. Isegwi għalhekk illi fuq bażi ta' probabbiltà il-kaġun tal-ħsara hija imputabbli għan-nuqqas ta' prudenza, diligenza u ħsieb tal-konvenuti fil-manutenzjoni tal-bejt tagħhom.

Huwa stabbilit fil-ġurisprudenza tal-Qorti tagħna li s-sid li għandu taħt il-kontroll tiegħu dik il-proprjeta minn fejn toriġina l-ħsara li tikkawża d-danni, għandu jwieġeb għad-danni li jsofri haddiehor minħabba f'dik il-ħsara.

L-artikolu 1041 tal-Kap. 16 jiddisponi li:

"Is-sid ta' bini jwieġeb għall-ħsara li ssir mit-tiġrif tal-bini, meta dan it-tiġrif jiġri minħabba nuqqas ta' tiswijiet, jew minħabba difett fix-xogħol tal-bini, iżda dan kemm-il darba s-sid kien jaf b'dak id-difett, jew kellu raġun jaħseb li dak id-difett kien jeżisti."

Il-Qorti tal-Appell Inferjuri fis-sentenza tagħha fl-ismijiet Giovanni Vella et vs Michael Cilia tat-23 ta' Ġunju 2004 spjegat illi:

"Issa a norma ta' l-Artikolu 1031 tal-Kodici Civili "kull wiehed iwieġeb għall-ħsara li tigi bi htija tiegħu". Jezistu mbagħad certi presunzjonijiet legali ta' responsabilita` fir-rigward ta' sidien ta' bini bhal dawk eżemplifikati fl-Artikoli 1041 u 1042 tal-istess Kodici. Wiehed necessarjament jifhem li bini jinkorpora fih mhux biss il-gebla iżda l-impjanti u nstallazzjonijiet ta' go fih. Huwa għalhekk prezunt illi kull wiehed iwieġeb għall-ħsara kagjonata anke minn dawn l-impjanti u nstallazzjonijiet taht il-kontroll tiegħu. Li jfisser allura li jissussisti d-dover ta' kontroll u ta' kustodja adegwata ta' dawn il-hwejjeg li fuqhom is-sid jew detentur għandu l-poter materjali. Il-mizuri tal-prekawzjoni u tas-salvagwardja ta' dawn il-hwejjeg għandhom ikunu ritenuti korrelati mal-ordinarja diligenza. Għalhekk ma jestendux għall-konsiderazzjoni ta' mgieba irrazzjonali u l-bogħod minn kull logika tad-dover primarju tad-diligenza.

Il-Kodici Civili Taljan jikkontjeni fl-Artikolu 2051 tiegħu disposizzjoni espressa li tghid li "ciascuno e` responsabile del danno cagionato della cose che ha in custodia, salvo che provi il caso fortuito".

Dan id-dispost gie spjegat mill-Qorti tal-Kassazzjoni illi "in tema di danni cagionato da cose in custodia, l-Articolo 2051 non esonera il danneggiato dell'onere di provare il nesso causale fra cose in custodia e danno, ossia di dimostrare che l'evento si e` prodotto come conseguenza normale della particolare condizione, potenzialmente lesiva,

posseduta della cosa, mentre spetta al custode dimostrarne il fortuito” (Cass. 13 ta’ Frar 2002, Numru 2075).

Huwa desumibbli minn dan illi dimostrat li l-event sehh minn haga taht il-kontroll tal-konvenut, sta imbaghad ghall-konvenut li jipprova minn naha tieghu l-fortuwitu bhala kawza esklussiva, jew bhala konkawza, fil-process tal-produzzjoni ta’ l-event dannuz.”

Hekk ukoll gie ritenut mill-istess Qorti fil-kaz ta’ Gasan Mamo Insurance vs Doreen Vella deciz fit-23 ta’ April 2010:

“Fil-fehma espressa ta’ din il-Qorti, f’kazijiet tax-xorta hawn ikkontemplati ta’ perkolazzjoni ta’ ilma minn fond wiehed ghall-iehor, in-natura oggettiva tar-responsabilita` hi skontata u ben evidenti. Din ir-responsabilita` hi fondata fuq il-fatt illi l-fond li minnu pperkola l-ilma kien taht il-kustodja ta’ l-appellanti-sidien tieghu, u huwa dan l-istess fatt li ghandu jassumi l-aktar riljev fil-fattispeci. Dan qed jigi sottolinejat ghaliex, dejjem fl-opinjoni tal-Qorti, gjaladarba tezisti dik il-kustodja fis-sid dan huwa minnu innifsu kriterju ta’ responsabilita`, in kwantu jimponi fuq min ghandu d-disponibilita` tal-fond, sija materjali, sija guridika, ir-responsabilita` ghas-sehh ta’ certi eventi determinanti. Dan ukoll indipendentement mir-ricerka tan-ness kawzali bejn xi kondotta negattiva tieghu u l-event tad-dannu li jkun ivverifika ruhu;

Anzi, dejjem fil-kaz ta’ l-ispecje hawn ezaminat, strettament id-danneggjat mhux tenut jipprova x-xorta ta’ kondotta kolpuza f’min igib fis-sehh l-event dannuz u, kwazi, kwazi, din hi wkoll irrilevanti in kwantu hu lanqas ma ghandu l-possibilita li jaccedi fil-fond li minnu originat il-hsara u, allura, tezisti ghalih anke id-diffikolta estrema li hu jipprova l-kondotta effettiva ta’ sid dak il-fond;

Kif taraha din il-Qorti d-danneggjat hu gravat bl-oneru li jiddemostra li l-event gie prodott b’konsegwenza tal-malfunzjonament jew tal-hsara fl-attrezzatura jew installazzjoni sitwata fil-fond sovrastanti u li tali kienet tirrapprezenta dik il-kondizzjoni necessarja u sufficjenti fil-

produzzjoni tal-hsara. Il-provi in atti dan jikkonfermawh. Jinghad a propozitu mill-**Franzoni** ("**Le obbligazioni da fatto illecito**", **Ed. Utet, 2004 p. 292**), "In questo modo, il danneggiato è gravato soltanto dall'onere di dimostrare l'esistenza del rapporto eziologico tra la cosa e l'evento del danno, mentre sul convenuto grava l'onere di provare l'esistenza di un fattore, estraneo alla sua sfera soggettiva, idoneo ad interrompere quel nesso causale (**Cass. 13 ta' Frar, 2002, Nru. 2075**)";

Xi haga konsimili nghad minn din il-Qorti kif presjeduta fis-sentenza taghha tas-7 ta' Frar, 2007 fl-ismijiet "**Albert Farrugia -vs- Peter Galea et**", u cjoe, "kull ma kellu jipprova l-attur kien il-fatt ta' l-ingress ta' l-ilma fil-fond tieghu provenjenti mill-appartament sovrastanti, proprjeta` ta' l-appellanti. Hi din il-prova tan-ness materjali tal-kawzalita bejn l-ingress ta' l-ilma u d-dannu verifikat li kienet tinkombi fuq l-attur. Dan ghaliex fil-kaz prezenti ninsabu fil-presenza tar-responsabilita` oggettiva, hekk krejata mis-sitwazzjoni taz-zewg fondi, ghal liema jghoddu wkoll il-principju tar-res ipsa loquitur." Jikkonsegwi minn dan illi r-responsabilita` tissussisti ma' l-accertament posittiv ta' l-ingress ta' l-ilma mill-fond ta' l-appellanti u li dak il-fatt kellu effikacija kawzali fil-produzzjoni ta' l-event tal-hsara;

Biex allura l-appellanti setghu jiskansaw ruhhom minn din ir-responsabilita` huma kien jenhtiegilhom jipprovaw il-kaz fortuwitu, applikabbli sija fil-kaz ta' danni extra-kontrattwali (Artikolu 1029), sija fil-kaz ta' danni kontrattwali (Artikolu 1134, Kodici Civili). Hi t-tezi ta' l-appellanti illi dak li sehh kien fatt jew event lil hinn u distakkat mill-fatt posittiv u/jew negattiv tal-bniedem u li, addizzjonalment, ma kienx imbassar minn qabel minn persuna ta' dehen ordinarju jew, ghall-anqas, li seta' jigi evitat. Huma naturalment jissottomettu dan biex isostni l-punt illi la l-pipe ma kienx vizibbli ghax mirdum fil-hajt, ergo, lanqas ma kien possibbli li huma jipprevjenu dak li ssuccieda jew li jipprevedu l-kagun tad-dannu. Fil-kumplex taghhom il-provi ma jaghtux sostenn u fidi lil dan l-assunt;

Ghal din is-sottomissjoni il-Franzoni (Op. Cit. p. 291) iwiegeb hekk: "Ai fini della prova liberatoria viene in rilievo soltanto una nozione oggettiva del caso fortuito, che attiene, non ad un comportamento del responsabile, ma alla modalita` di causazione del danno ed in particolare al profilo causale; il caso fortuito, infatti, libera da responsabilita` il custode ogni qualvolta sia dotato di un autonomo impulso causale, in modo tale da consentire di ricondurre all'elemento esterno, anziche alla cosa che ne e` fonte immediata, il danno che concretamente si e` verificato. La dimostrazione della diligenza del custode e` irrilevante; l'elemento soggettivo non entra in gioco ne per l'ignoranza sullo stato della cosa, ne per la prevedibilita` dell'evento ...". Fil-kaz in ezami certament ma jistax jinghad li jezisti xi fattur estern eccezzjonali ghaliex l-okkorrenza tad-dannu avverat minn qaghda interna ta' impjant sitwat fil-fond ta' l-appellanti u taht ir-responsabilita tagghom. Wisq anqas ma seta' jkollok f'din il-qaghda dik l-incidenza ta' l-imprevedibilita u ta' l-inevitabilita ghal liema jirrikorru l-appellanti. Dan ghaliex xi darba jew ohra kien dejjem prevvedibbli anke ghalihom qua sidien mill-konsegwenzi li l-hsara fil-pipe mirdum setghet tikkaguna. F'dan il-kaz il-casus invokat ma jistax iservi biex jehles lill-appellanti mill-imputabilita` u allura mir-responsabilita ghad-danni kagjonati fil-fond ta' l-assikurati ghaliex ikollu anzi jinghad illi culpa praecessit casum."

Madanakollu, il-Qorti mhijiex sodisfatta sal-grad rikjest mil-ligi li l-hsara testendi wkoll ghas-saqaf tat-tieni kamra tas-sodda. Fir-rigward tal-ewwel kamra tas-sodda, kamra tal-banju u kuridur, jirrizulta li l-hsara hija minima u certament m'hemmx ghalfejn jinbidel is-saqaf. Ghaldaqstant, it-talba attrici sabiex il-konvenuti jigu ordnati jaghmlu tiswijiet necessarji ser tintlaqa' limitatament fir-rigward tat-tielet kamra tas-sodda.

In linea ta' danni, kif ingħad mill-Qorti tal-Appell Inferjuri fis-sentenza tagħha fl-ismijiet Safety & Security Management Limited vs Emmanuel Spiteri tat-12 ta' Marzu 2010:

*"Huwa principju guridiku notorju f'tema ta' kompensazzjoni għad-danni illi min isofri hsara għandu kemm jista' jkun jigi mqiegħed fil-posizzjoni li hu kien ikollu kieku ma gietx kagunata l-hsara ("**Emmanuele Galea proprio et nomine -vs- Paolo Gatt et**", Appell Civili, 24 ta' Novembru, 1958 u "**John Tufigno -vs- Joseph Micallef nomine**", Appell Kummercjali, 23 ta' April, 1965). Konsegwentement, "min hu responsabbli għad-dannu għandu jhallas kull dannu li ragonevolment jitqies bhala konsegwenza diretta tal-fatt illecitu" ("**Carmelo Bugeja -vs- Lorenzo Cassar**", Appell Civili, 1 ta' April, 1966 u "**Joseph Aquilina -vs Emmanuele Schembri**", Appell Civili, 24 ta' Jannar, 1969);*

Jinzel minn dawn l-insenjamenti tal-Qrati tagħna s-segwenti kriterji bazilari u, cjoe, li:-

- i. min isofri l-hsara għandu kemm jista' jkun jigi rizarcit għat-telf pekunjarju u patrimonjali tieghu;*
- ii. basta pero`, li d-danni subiti jkunu f'rapport immedjat u prossimu ma' l-event illecitu."*

Fil-każ tal-lum, il-Qorti ssib illi għandha tilqa' t-talba tal-atturi għal-likwidazzjoni u ħlas ta' danni fir-rigward tal-ħsarat ikkawżati fl-ewwel kamra tas-sodda, fil-kuridur u fil-kamra tal-banju tal-appartament tagħhom, liema danni ġew likwidati mill-perit tekniku fl-ammont ta' €450.

L-atturi jitolbu lill-Qorti tillikwida d-danni konsistenti fit-telf ta' kirjiet tal-appartament tagħhom. Għal dan il-għan, il-perit tekniku ntalab jagħmel stima tal-valur lokatizzju tal-fond.

Madanakollu, il-prova tat-telf ta' kiri tal-appartament kellha tingieb mill-atturi. Kien jispetta lilhom li jressqu l-aħjar prova li fil-fatt il-fond kien jinkera li kieku ma kienx għall-ħsara fis-soqfa. Ma ngiebet l-ebda prova ta' dan ħlief ix-xhieda ta' iben l-attur fis-sens illi appartament bħal dak in kwistjoni jinkera għal madwar €350 fix-xahar. Lanqas ma ngiebet prova ta'

meta kien jinkera, kemm spiss u kemm dam jinkera. Isegwi għalhekk illi ma tressqux provi biżżejjed biex tkun ġustifikata t-talba għad-danni għat-telf ta' kiri.

Kif qalet il-Qorti tal-Appell fil-kawża fl-ismijiet Francis Camilleri et vs Alfred Ellul et tal-31 ta' Ottubru 2014:

"Fil-kuntest tal-ilment fil-meritu, hu minnu li kumpens irid jinghata mhux biss għax tingieb prova tal-valur lokatizzju tal-fond, izda trid issir prova wkoll tal-possibilita ta' kirjiet tul iz-zmien li għalih jintalab kumpens; fi kliem iehor, trid issir prova tat-telf tal-kera."

Aktar rilevanti, fil-kuntest ta' talba għad-danni għall-okkupazzjoni, huwa dak li qalet il-Qorti tal-Appell fil-kawża fl-ismijiet Helen Schembri vs Anthony George Zahra noe, deċiża fit-28 ta' Settembru, 2012:

"Fit-tieni lok, għalkemm l-atturi gabu prova teknika tal-valur lokatizzju tal-fond għas-snin mill-2000 sal-2004, ma ressqu ebda prova ta' telf ta' kirjiet tul iz-zmien inkwistjoni. Ma kienx biżżejjed għall-atturi li juru kemm kien il-valur lokatizzju tal-fond fiz-zminijiet rilevanti, izda kellhom juru wkoll li effettivament tilfu kirjiet minhabba l-agir tas-socjeta konvenuta. Il-Qorti ma tistax tispekula u tghid illi li ma kienx għal agir tas-socjeta konvenuta, l-atturi kienu zgur jikru l-fond għaz-zmien kollu rilevanti u dan zgur bil-kera li stabilixxa l-perit tekniku. Kien obbligu tal-atturi li jressqu din il-prova, izda naqsu li jaghmluha, u għalhekk, imputet sibi."

Fil-każ tal-lum, ma ngabitx prova tat-telf reali li garrbu l-atturi, u, għalkemm saret prova (permezz ta' stima) dwar il-valur lokatizzju tal-fond, l-atturi ma ressqux prova ta' kemm, tul is-snin, kien hemm min kien lest iħallas dak il-valur, u lanqas li effettivament tilfu kirjiet b'dik il-kera. Kien jispetta lill-atturi li jipprovaw li huma setgħu jikru l-fond bil-valuri indikati (ara f' dan is-sens id-deċiżjoni ta' din il-Qorti diversament presjeduta tas-7 ta' Diċembru 2016 fl-ismijiet Edmund Barbara et vs Dalco Limited et). Madankollu il-Qorti ma tistax tinjora r-realtà tas-suq lokatizzju b'sahhtu f'Malta f'dawn iz-zminijiet u qeghda

ghalhekk tiffissa l-ammont ta' telf ta' qliegħ minn lokazzjoni "arbitrio boni viri" fic-cifra ta' elfejn Ewro.

Għar-raġunijiet premeſsi, din il-Qorti qiegħda taqta' u tiddeċiedi l-kawża billi:

1. Tiċġad l-eċċezzjoni tal-preskrizzjoni sollevata mill-konvenuti;
2. Tilqa' l-ewwel talba attriċi limitatament billi tiddikjara li s-saqaf tat-tielet kamra tas-sodda tal-appartament numru 2, 375, Summit Flats, Zabbar Road, Fgura, huwa fi stat perikoluż u jeħtieġ tiswijiet u dan skont ma jirriżulta mir-relazzjoni tal-perit tekniku;
3. Tilqa' t-tieni talba u tiddikjara u tiddeċiedi illi din il-ħsara rriżultat minħabba nuqqas ta' manutenzjoni tal-bejt sovrastanti u dan tort tal-konvenuti;
4. Tilqa' t-tielet talba attriċi limitatament billi tikkundanna lill-konvenuti sabiex fiż-żmien sittin (60) jum mid-data tas-sentenza jagħmlu t-tiswijiet kollha neċessarji fuq dik il-parti tas-saqaf tat-tielet kamra tas-sodda u dan taħt is-sorveljanza tal-Perit Mario Axisa li qiegħed jinħatar għal dan l-iskop;
5. Tilqa' r-raba' talba billi tawtorizza lill-atturi minn issa sabiex jagħmlu xogħlijiet kollha neċessarji u rimedjali konsistenti fil-bdil tas-saqaf tat-tielet kamra tas-sodda tal-appartament numru 2, 375, Summit Flats, Zabbar Road, Fgura, taħt is-superviżjoni tal-perit Mario Axisa, f'każ illi l-konvenuti jonqsu milli jeżegwixxu x-xogħol fiż-żmien mogħti lilhom u dan spejjeż tal-istess konvenuti;
6. Tilqa' l-ħames talba;
7. Tilqa' s-sitt talba billi tillikwida d-danni sofferti mill-atturi fl-ammont ta' elfejn erba' mija u ħamsin ewro (€2450) u ċioè l-ispejjeż għat-tiswijiet fl-ewwel kamra tas-sodda, kamra tal-banju u kuridur tal-appartament numru 2, 375, Summit Flats, Zabbar Road, Fgura u t-telf tal-kiri;

8. Tilqa' s-seba' talba u tikkundanna lill-konvenuti sabiex iħallsu lill-atturi l- ammont ta' elfejn erba' mija u ħamsin ewro (€2450).

Spejjeż tal-kawża jithallsu kwantu għal tlett kwarti ($\frac{3}{4}$) mill-konvenuti u kwart ($\frac{1}{4}$) mill-atturi.

IMHALLEF

DEP/REG